

HAL BALZAN

IT-TIELET SENA Nru. 13

LEHEN IL-KUNSILL CIVIKU

SETTEMBRU/OTTUBRU 1973

SILTJET MILL-ISTORJA TA' HAL BALZAN (13)

IL-KNISJA PARROKKJALI (I)

minn Dun Gwann Dimech

WARA LI TKELLIMNA FIT-TUL DWAR IL-KNEJJES IZ-ZGHAR TA' HAL BALZAN, MA NISTGHUX NITKELLMU ISSA FUQ HAG'OHRA HLIEF FUQ IL-KNISJA PARROKKJALI TAGHNA, DAN SE NAGHMLUH MHUX GHAX M'HEMMX XI TGHID IZJED DWAR DAN IR-RAHAL, GHAD HEMM HAFNA XI TGHID DWAR L-ISTORJA TA' HAL BALZAN, GHAX MILLI JIDHER AKTAR MA TIDHOL 'IL GEWWA U TFITTEX F'ARKIVJI U TQALLEB DOKUMENTI, U XI DRABI MSEJKNA GHAIJNEJK, AKTAR JINFETHULEK ORIZZONTI GODDA LI JAGHTUK HJIEL TA' FATTI LI JSAHHRUK U LI, JEKK ALLA JRID, GHAD NURUHOM ID-DAWL U B'HEKK INKUNU NISTGHU NAPPREZZAW AKTAR WIRT IR-RAHAL TAGHNA KIF UKOLL NAGHRFU AKTAR IL-FROTT TAL-HIDMA BLA HEDA TAL-BALZANIN TA' QABILNA.

Izda n'hoss li nkun qed nonqos u naghmel tort lill-antenati taghna jekk ma nibdix issa minn din id-darba sensiela ta' artikoli li jitrattaw dwar il-Knisja Parrokkjali taghna. Ghax kif din il-Knisja Parrokkjali, bil-pożizzjoni taghna fiċ-ċentru tar-rahal, ghat-304 snin li għaddew okkupat iċ-ċentru tal-qalb ta' kull Balzani, hekk ukoll għadha tokkupa l-istess pożizzjoni fil-qalb ta' kull Balzani tal-lum.

ŻEWĠ MISTOQSJIET

Meta llum thares lejn din il-Knisja hekk kbira u xejn inqas majestuż u tiftakar li nbni tliet mitt sena ilu, trid jew ma tridx wehedhom jiġuk żewġ mistoqsijiet. L-ewwel wahda tghid: "Kemm kien hawn nies f'Hal Balzan tliet mitt sena ilu biex setghu jibnu tempju ta' dan id-daqs?" It-tieni mistoqsija tigi wara ta' l-ewwel, u tghid: "X'kien il-motiv li għalih il-poplu Balzani bena din il-Knisja?"

Nibda biex inwieġeb għall-ewwel mistoqsija u nghid li, skond ma jirrelata Mons. Isqof Fra Luqa Bueno, fil-Viżta Pastorali li għamel lil din il-Parroċċa nhar it-30 ta' Diċembru ta' l-1667, sentejn qabel it-tqeghid ta' l-ewwel ġebba ta' din il-Knisja, f'Hal Balzan kien hawn biss 550 ruh, li minnhom 80 kienu bejn tfal, morda u inkapaċitati. Ighid ukoll li kienu joqogħdu f'140 lok. (1) Dan juri li hu numru żgħir apparagun tal-popolazzjoni tal-lum li tilhaq aktar minn 3000 ruh, kif

ukoll meta mqabbel man-numru ta' nies li kien hawn fl-1575 li, skond kif iġidilna l-Viżita-tatur Apostoliku Mons. Pietru Duzina fil-Viżta Pastorali tiegħu ta' l-1 ta' Frar ta' dik is-sena, kien ta' 350 ruh f'60 lok. Għalhekk, meta wiehed jara l-iżvilupp tal-popolazzjoni ta' Hal Balzan tul' dawn it-tliet mitt sena, wiehed jifhem ċar li daww in-nies twajbin u fl-istess hin għaqin, meta ġew biex jibnu l-Knisja Parrokkjali tagħhom, hasbu li jkollhom Knisja kbira biżżejjed mill-ewwel biex tkun kapaċi tilqa' fha mhux biss lil

MILL-KUNSILL CIVIKU

* Laqgħa Generali tal-Kunsill Civiku - Balzan saret nhar l-Erbgħa 18 ta' Lulju 1973. F'din il-laqgħa ġie deċiż li għal darb'ohra jingabar bukkett fjuri mill-membri tal-Kunsill għal quddiem l-istatwa ta' l-Annunzjata fil-festa titolari. Ġie deċiż ukoll li lejlet il-festa jsir 'tour' għat-turisti madwar il-Knisja Parrokkjali.

Il-Kunsill taghna reġa' kien mitlub jibgħat ir-rakkomandazzjonijiet tiegħu għall-ghoti tal-"Midolja tal-Meritu". Din is-sena l-Kunsill Civiku - Balzan irrakkomanda lis-Sur Gabriel Caruana, artist Balzani, u lil Dr. Paul Farrugia, M.D. (Genova), li llum huwa l-ambaxxatur ta' Malta fis-Santa Sede.

F'din il-laqgħa ġew sugġeriti wkoll xi ismijiet li l-Kunsill Civiku behsiebu jressaq quddiem il-kumitat inkarigat mill-ismijiet tat-toroq. Bhalissa f'Hal Balzan għandna pjazzetta u erba' toroq godda li għadhom bla isem. It-triq ta' wara l-Knisja li tidhol għaliha mill-pjazza tar-rahal ġie sugġerit li tissema 'Triq San Gabriel'. It-tliet toroq l-oħra godda ta' hdejn il-Linja ġie sugġerit li jissemmew għal tliet Balzanin prominenti — wahda għal Giuseppe Frendo, li kien il-mexxej tal-Balzanin kontra l-Franċiżi u rappreżentant fuq il-Kunsill li kien hatar Sir Alexander Ball; l-oħra għall-Professur John Borg, M.A., M.D., tabib u awtur, u botanista msemmi; u l-oħra għall-Konti Bernardo Manduca, bniedem filantropiku u benefattur tar-rahal. Dwar il-pjazzetta, ġie sugġerit li billi din tinsab f'tarf ir-rahal qrib il-Kul-

legg San Lwigi għalhekk tissema 'Pjazza San Lwigi'.

* Nhar il-Ħamis, 16 ta' Awwissu 1973, saret laqgħa bejn il-membri tal-Bord Editorjali ta' din il-gazzetta u Dun Gwann Dimech. Din il-laqgħa saret fuq talba tal-membri tal-Bord, billi l-Bord taghna kien ilu li għamel il-hsieb li jipubblika fi ktieb l-ewwel sensiela ta' artikoli li Dun Gwann Dimech ippubblika f'din il-gazzetta dwar il-Knejjes iż-żgħira ta' Hal Balzan. F'din il-laqgħa preliminari ġew diskussi diversi punti; biss għandhom isiru laqgħat oħra sakemm kollox jiġi ffinalizzat u nibdew il-pubblikazzjoni tal-ktejjeb.

X'SAR ... Għat-tielet sena l-Kunsill Civiku - Balzan offra bukkett fjuri sabih lil-Madonna fil-festa titolari. Niringrazzjaw lil kull min offra l-flus u lil min ha hsieb din il-bieċa xogħol.

Dwar il-'guided tour' għat-turisti, il-Kunsill Civiku ftiehem mal-'Mondial Travel Agency' u dawn kellhom iġibu ġemgħa ta' turisti Franċiżi sabiex jaraw il-Knisja lejlet il-festa u biex jaraw ukoll il-logħob tan-nar. Barra dan, il-Kunsill ha hsieb ukoll iġib avvż fuq it-"Times of Malta" u "The Bulletin" għall-baranin l-oħra li xtaqu jiehdu sehem fit-'tour'. Sfortunatament it-'tour' ma sarx minhabba l-maltemp ta' lejlet il-festa. B'danakollu l-Kunsill irodd hajr lil Dun Gwann Dimech, li hejja 'script' bl-Ingliż għall-okkazzjoni, lis-Sur Victor Delicata, li offra l-ispejjeż ta' l-avvż fuq it-"Times of Malta", u lil daww li hadu fidejhom din l-inizjattiva.

hom, li kif għedna kienu biss 550, izda wkoll il-parruċċani tal-lum. Għalhekk il-pjanta ta' din il-Knisja saret darba u qatt ma ġiet imbidla; la biex tigi mkabbra u aktar u aktar biex tigi mēekkna.

Kemm nagraw dwar tibdil u židiet fil-pjanti ta' knejjes parrokkjali ta' rhula oħra? Ftit huma daww il-knejjes parrokkjali

txew li jibnu viċin ta' djarhom id-Dar tat-Talb, jew ahjar Knejjes u Kappel, fejn ikunu jistgħu jingabru u jagħtu qima flimkien lil Alla. Dwar dan minix ser intawwal għax issa, wara l-istudji li għamilna flimkien tal-Knejjes iż-żgħira, nafu li kien hawn dawn il-knejjes: il-Knisja ta' l-Annunzjata l-qadima; ta' San Mikiel; tat-Twelid ta' Marija; ta' Santu Rokku; ta' San Anard; knisja oħra żgħira ta' l-Annunzjata u l-Knisja ta' Santa Marija mibni-ja tliet darbiet. B'hekk go Hal Balzan kien hawn żmien meta



Il-Knisja Parrokkjali tidher tifrex harsitha fuq id-djar kollha ta' Hal Balzan.

kien hawn seba' knejjes f'daqqa li fihom in-nies setghu jagħtu qima l-Alla. Kien għalhekk dan is-sentiment reliġjuż li kien iqanqal lil-Balzanin jibnu dawn il-Knejjes. Izda jekk il-Knejjes iż-żgħira huma xhieda ta' dan is-sentiment reliġjuż u turija tal-konvinzjoni tal-Balzanin li waslu biex bnnewhom, kemm u kemm aktar taw xhieda ta' dan meta bil-kuraġġ kollu waslu biex jibnu tempju hekk majestuż bħalma hi l-Knisja Parrokkjali?

(1) Bueno L.: Visitt. Past. fol. 23 Ark. Arciv.

OTTUBRU:

IX-XAĦAR

TAR-RUŻARJU

SER

TIZZEWWEĠ?

SER

TITGHARRAS?

SER

TAGHMEL XI

PARTY?

IS-SALA "AURORA"

HIJA L-POST

IDEALI GHALIK

BOOKINGS

għand

il-KAPPILLAN

Tel. K. 42614

Genuine Antiques, Works of Art, second-hand Household goods, Boutique and Ladies Hair-Stylist all under one roof at:

BENNY'S SHOWROOMS

HIGH STREET,

BALZAN

Contractors for upholstery, polishing, frame-making

and house decorations

Telephone: 45513

"HAL BALZAN"

toħroġ kull xahrejn mill-
KUNSILL CIVIKU — BALZAN

c/o Kazin tal-Banda
'San Gabriel',
Hal Balzan.

Stampata fil-
Lux Press
Hamrun.

Editorjal

* IT-TIELET SENA

B'din il-harġa, il-gazzetta tagħna dahlet fit-tielet sena tagħha. Dan ifisser li ż-żerriegħa li żrajna, illum kibret f'xitla u ilha sentejn tagħti l-frott. F'dawn is-sentejn il-gazzetta għenet mhux ftit sabieħ il-poplu kollu ta' Hal Balzan isir jaf aktar dwar ir-raħal tiegħu. Fil-fatt, jekk niflu sew l-artikoli li deħru fil-gazzetta nintebhu li l-parti l-kbira minnhom iduru fuq l-istorja tar-raħal jew xi aspeċt iehor mill-hajja ta' Hal Balzan.

Iżda l-Balzanin kollha qegħdin jaqrawha l-gazzetta? Wisq nibżgħu li mhux kulhadd qiegħed jagħmel użu minn din l-opportunità li jiġthallim dwar ir-raħal li fih twieled jew li fih qed iġix. Nibżgħu li l-apatija fostna għadha ma nqerditx għal kollox. Dan jidher mill-għadd komparativament żgħir ta' tfal li jiehdu sehem fil-kompetizzjoni li nhejju apposta għalihom.

Min isegwi l-gazzetta u jinteressa ruħu f'dak kollu li jidher fiha jaf tajjeb li l-gazzetta hija ta' livell tabilhaqq għoli, u jkun fiha artikoli ta' kull xorta li jkun miktubin bis-sengħa. Dan qaluhom diversi nies, ukoll minn barra r-raħal. Għalhekk inheggu lin-nies kollha ta' Hal Balzan sabieħ juru interess akbar f'din il-gazzetta li qed toħroġ għalihom billi jaqrawha u jekk iħossu li għandhom jagħmlu xi suggerimenti ha jagħmluhom u ahna nilqgħuhom bil-ferħa kollha u, fejn ikun possibbli, inwettgħuhom.

Ahna, min-naha tagħna, beħsiebna nissuktaw nimxu 'l quddiem fil-hidma tagħna billi nżewqu l-gazzetta u nagħmluha aktar attrajenti. Bħalma s-sena l-oħra tajna bidu għal kompetizzjoni għat-tfal bi premju ta' nofs lira, din is-sena qed nintroduċu taqsima li fiha ngħarrfukom b'dak kollu li jkun qed jiġi diskuss fil-laqgħat tal-Kunsill Civiku. Barra dan, se nibdew ingibu wkoll iż-żwigiġiet, l-imwiet, u t-twelid li jkollna fil-parroċċa. Dan qed nagħmluh sabieħ inqajmu aktar interess fil-Balzanin u sabieħ il-gazzetta sservi aktar ta' dokumentazzjoni ta' dak li jkun qed jiġri attwalment fir-raħal.

L-ahħar kelma tagħna hija kelma ta' radd il-hajr li daww kollha li għenu b'xi mod il-pubblikazzjoni ta' din il-gazzetta — kontributuri ta' artikoli, ditti li għenuna bir-reklam tagħhom, distributuri tal-gazzetta, nies individwali li għenuna kemm moralment kif ukoll finanzjarjament, u lill-poplu kollu in generali għall-interess li wera. Fl-istess hin inheggu lill-qarrejja kollha sabieħ fejn jistgħu jixtru l-htigijiet tagħhom mid-ditti u l-hwienet li jirreklamaw fil-gazzetta HAL BALZAN.

* WARA L-FESTA

Il-festa għaddiet. Għalkemm b'xi ftit taqtiġ, ta' qalb, ma nistgħux ngħidu li l-festa ma kienetx suċċess. It-temp sabiħ li sebah il-Hadd u l-għadd kbir ta' nies li żaru r-raħal nhar il-festa, l-aktar fil-ghaxija, ma setgħux ma jnessunex is-swied ta' qalb li tnissel fina l-Balzanin il-jum ta' qabel meta kulhadd haseb li l-festa kienet se tisfratta minhabba l-maltemp. Il-festa għaddiet, u fir-raħal kolloxx reġa' lura għall-hajja normali. Għalhekk issa huwa l-waqt li nagħtu harsa hafifa lejn il-festa mill-aspetti kollha tagħha.

Nibdew mill-festi ta' gewwa. Il-funzjonijiet reliġjużi li saru fil-Knisja, ibda mit-tridijiet u spiċċa fil-quddies kantat u l-ghosrien ta' lejlet u nhar il-festa, kienu mhejjija tajjeb u saru bl-eżattezza u s-sollennità tas-snin l-imghoddija. Ta' dan haqqhom prosit il-Kappillan maħbub tagħna u l-kleru kollu tal-parroċċa. Biss, nixtiequ nagħmlu suggeriment ekejken li, naħsbu, ikun ta' gid. Nixtiequ li t-Tnejn u t-Tlieta tal-gimgha tal-festa, fil-ghaxija, fil-Knisja ssir xi haġa speċjali bħal, ngħidu ahna, xi ċelebrazzjoni liturgika u quddiesja bl-omelija li fihom tiehu sehem xi sezzjoni mill-komunità parrokkjali bħal, per eżempju, il-familji tal-parroċċa, iż-żgħażaġh, jew l-għaqdiet u l-kazini. B'dan il-mod il-festa tkun qed testendi ruhha għal gimgha shiha.

It-tifhir tagħna jmur ukoll lis-sagristan habrieki li b'tant hegga jiehu hsieb il-Knisja matul is-sena kollha. L-interess tiegħu jixhdu għalih l-eżattezza fl-armar u l-indafa tal-Knisja.

Dwar il-festi ta' barra, din is-sena nnotajna b'sodisfazzjon kbir għadd ikbar ta' żgħażaġh li jagħtu daqqa t'id fl-armar tat-toroq. Kien tassew gost tara daww iż-żgħażaġh kollha jmiddu jdejhomm u jghinu lill-anzjani jarmaw u jżarmaw it-tiżjin. Dan ma jfissirx haġ-oħra hliet li r-raħal għad għandu żgħażaġh li jhossu jiġri f'demmhom is-sens civiku u ta' mhabba lejn il-festa tal-Patruha tagħna.

Tan-nar haqqhom tifhir ukoll għax haqmu bis-shiħ u stinkaw, u x-xogħol tagħhom qala' t-tifhir ta' kulhadd. Kull min ra n-nar hareġ sodisfatt, mhux biss għaż-żieda fil-kwantità li kelliha fuq is-sena l-oħra, imma wkoll għas-sengħa li biha kien maħdum.

Innotajna wkoll konkurrenza akbar mis-soltu mill-Balzanin fil-marċ ta' l-ahħar tat-Tridu u fil-marċ l-iehor ta' nhar il-festa fil-ghodu. Dan juri biċ-ċar li l-festi ta' barra mhux talli m'għad-dieħ zmienhom iżda li l-poplu għadu jridhom.

Kelma ta' l-ahħar lid-dilettanti tal-festa, Għeziez dilettanti taż-żewġ kazini, nafu kemm għandkom għal qalbkom il-festa għażiża ta' Marija Annunzjata. Inroddulkom haġr f'isem il-Balzanin kollha għax-xogħol siewi tagħkom għall-festa. Biss infakkrukum li l-festa tkun sabiħa u tirnexxi aktar ma intom tingħaqdu bejniatkom u taħdmu id f'id. Għalhekk qisu li tftitxu mhux dak li jifridkom imma dak li jgħaqqadkom.

GħAT-TWELID, ŻWIGIJET U MWIET LI KELLNA FIL-PARROĊĊA
GA FIX-XAHREJN LI GħADDEW, ARAW PAGNA 3.


Celebrazzjonijiet tat-Tifkira ta' Għeluq il-HAMSI SENA mit-Twaqqif tal-M.U.S.E.U.M. f'HAL BALZAN

DIN IS-SENA KIEN JAĤBAT GħELUQ IL-HAMSI SENA MINN META S-SOĊJETA' TAD-DUTTRINA NIS-RANIJA, MAGHRUFA BĤALA M.U.S.E.U.M., FETHET L-EWWEL DAR TAGĤHA FIL-PARROĊĊA TAGĤNA. SABIEX TIĠI MFAKKRA DIN IL-GRADJA, IL-MEMBRI TA' DIN L-GĤAQDA HEJJEW PROGRAMM TA' ĊELEBRAZZJONIJET LI ŻGUR KIENU TA' GID GĤAN-NIES KOLLHA TA' HAL BALZAN.

Iċ-ċelebrazzjonijiet tat-tifkira bdew nhar it-Tnejn 18 ta' Ġunju b'Sajda Museumina fuq iz-zuntier tal-Knisja Parrokkjali. F'din is-Sajda, li spiċċat nhar is-Sibt 30 ta' Ġunju, tkellmu diversi soċi tal-Museum fuq sugġetti differenti u l-attenzenza kienet numeruża ħafna. Il-Ĥamis 28 ta' Ġunju, minflok il-lezzjoni tas-soltu, kien hemm siegħa adorazzjoni ppriedkata fuq iz-zuntier tal-Knisja li spiċċat bil-

kummentat tajjeb ħafna u l-Balzanin żgur fehmu aħjar il-hidma tal-Għaqda Museumina fil-Parroċċa. Il-laqgħa fis-Sala bdiet b'dahla minn Victor Delicata, Superjur tal-Qasam, u għalqet b'kelmtejn mill-Kappillan.

Avveniment mill-isbah f'dawn il-festi ċinkwantenarji kienet il-quddiesja konċelebrata li saret fil-Knisja Parrokkjali nhar il-Ĥamis, 5 ta' Lulju fis-6.30 p.m.



II.
Kappella
tal-
Qasam,
fi-
okkażjoni
tal-Jum
Ewkaristiku
li sar
fil-1 ta'
Lulju
bħala
parti mill-
festi ta'
għeluq il-
Hamsin
Sena.

II-Perit L.A. Gatt (P.N.) staqsa lill-Ministru ta' l-Edukazzjoni u Kultura;

Tistax l-Onor. Ministru tgħid jekk it-tfal li jattendu fl-iskejjel primarji ta' Hal Lija/Hal Balzan humiex se jiġu trasferiti fl-iskola l-għdida f'Settembru li ġej?

Twegiba:

Hu maħsub li t-tfal li qed jattendu fl-Iskejjel Primarji ta' Lija/Balzan jibdew imorru fl-iskola l-għdida għall-bidu tas-sena skolastika 1973-74.

Is-Sur K. Agius (M.L.P.) staqsa lill-Ministru tal-Bini Pubbliku u Xoghlijiet:

Issa li l-Iskola tal-Gvern Hal Lija/Hal Balzan kważi lesta, jista' l-Onor. Sinjur jagħti tagħrif minn fejn se jkun l-aċċess għal din l-iskola għat-tfal ta' Hal Balzan? Huwiew possibbli li jekk hemm xi pjan li tinfetah xi triq, din tinbeda mill-aktar żmien qasir possibbli?

Twegiba:

Rigward l-ewwel parti tad-domanda ta' l-Onorevoli Habib tiegħi, ngħid li ser ikun hemm aċċess temporanju għall-iskola minn Sqaq Nru 2, Main Street, Lija.

Dwar it-tieni parti tad-domanda, hemm maħsub pjan ta' żvilupp li jinkludi fih aċċess għal din l-iskola. Passi se jittiehdu biex tiġi esproprijata biċċa art halli jsir almenu footpath li jwassal għal u lura mill-iskola.

Nhar il-Gimgha, 6 ta' Lulju, fis-7.30 p.m. saret laqgħa fil-Qasam għall-missirijiet u l-omnijiet tat-tfal kollha. Tkellem is-Superjur Victor Delicata dwar il-problemi li jiltaqgħu magħhom it-tfal u r-responsabbiltà tal-ġenituri fit-trobbija ta' wliedhom. Wara l-laqgħa sar trattament u l-ġenituri ttiehdu jżuru l-Qasam kollu. L-ghada, is-Sibt, saret laqgħa oħra fil-Qasam għall-ex-membri kollha li għallha kienu mistednin l-irġieħ u ż-żgħażaġh li xi darba kienu membri tal-Museum ta' Hal Balzan. Tkellem is-Superjur Delicata. Il-laqgħa ntemmet f'ambjent familjari bi trattament fis-sala tal-Qasam.

Il-Hadd, 8 ta' Lulju, fil-10.00 a.m. saret laqgħa speċjali għat-tfal fis-sala tal-Qasam. Wara nofs in-nhar, imbaggħad, fil-5.30 p.m. saret quddiesja fil-Knisja Parrokkjali għall-bżonnijiet tal-benefatturi kollha hajjin u mejtin. Qaddes il-Kappillan, li għamel ukoll kelmtejn ta' għeluq. Wara l-quddiesja tkanta 'Te Deum' ta' radd il-hajr għall-grazzji kollha li Alla l-Imbierek għoġbu jxerred fuq il-Qasam tal-Museum ta' Hal Balzan tul dawn il-Hamsin Sena.

ELITE

80, South Street, Valletta

and

8, Tagliaferro Centre, Sliema

for

SCHOOL WEAR OR
LEISURE WEAR

Boys & Girls Navy — Red — Royal (St. Aloysius College)
Blazers with double elbows and all seams taped in breast pocket. Approved by the RETAIL TRADING STANDARDS ASSOCIATION.

SCHOOL TROUSERS — SHIRTS — SHOES — TIES —
KNITWEAR — SOCKS — PYJAMAS — SPORTS & GYM
WEAR — FOOTBALL BOOTS — NOW IN STOCK

L-ghada t-Tnejn, 2 ta' Lulju, fis-7.30 p.m. sar il-ftuh ta' Esibizzjoni tax-xoghlijiet tat-tfal, li mbaggħad baqgħet miftuħa għal kulhadd tul il-gimgha kollha. L-esibizzjoni nfetħet minn Francesco Saliba, Superjur Generali tal-Museum, u tbierket mill-Kappillan. It-Tlieta, imbaggħad, fis-7.30 p.m. saret il-premjazzjoni tat-tfal kbar tal-Museum fil-Qasam. Id-diskors ta' l-okkażjoni sar mis-Superjur John Formosa. Għal din l-okkażjoni kienu mistiedna l-missirijiet tat-tfal kollha.

Il-jum ta' wara, l-Erbgħa, 4 tax-xahar, sar film bil-kulur fis-Sala Parrokkjali dwar l-attivitajiet tal-Museum ta' Hal Balzan. Dan il-film bl-isem 'Wirt Dun Gorg' f'Hal Balzan', kien ik-

Hsieb Spiritwali:

IR - RUŻARJU

F'din il-harga ta' Settembru-Ottubru deherli li ma nistax nikteb fuq suggett ahjar mid-devozzjoni tant sabiha tar-Rużarju, li għaliha huwa dedikat ix-xahar ta' Ottubru. Ma nistax, fil-ftit spazju li għandi għad-dispozzjoni tiegħi, nikteb fuq l-istorja tar-Rużarju, b'leż nuri r-rebħiet kbar li din id-devozzjoni għebet fil-Knisja matul is-sekoli li fihom kienet imhabbta minn twegħir tant kbir minn gewwa u minn barra. Biżżejjed wiehed ighid li kienet il-Madonna, l-Omm ħammina tagħna tas-sema, li tat lil San Duminku din id-devozzjoni bħala arma kontra l-perikoli kollha li jheddu l-individwi, il-familji u s-soċjetà tal-bnedmin.

Jidhirli li dak li għadni kemm għidt huwa biżżejjed biex jikkonvinċi lil kulhadd mill-htieġa li nergħu ndaħħlu r-Rużarju bħala waħda mill-aktar devozzjonijiet għeżiż fis-soċjetà Maltija. Fejn huwa ż-żmien meta ma kontx tghaddi minn triq li ma tis-max il-familji kollha, fid-dahla tad-dar jew hdejn il-bieb fis-saff, ighidu flimkien ir-Rużarju? Illum ukoll tisma' l-hsejjes herġin minn dar wara l-oħra — ir-Rediffusion, ir-radju jew it-televiżjoni, b'mod li tista' ssegwi l-programm kollu minn triq bla ma tifleq anqas kelma jew nota waħda. Il-progress huwa haġa sabiha u għandu jsir, imma ... ma għandux jeqred l-użanzi tant sbieħ li wrietu minn għand ta' qabilna.

U fil-Knisja, kemm huma dawki li jiġu kuljum għar-Rużarju? Jew anke fix-xahar ta' Ottubru kemm huma dawki li jiġu jghidu r-Rużarju matul ix-xahar kollu? Nibdw mhux hażin, imbagħad... naqtgħu qalbna. Dejjem ingergru li sejr in lura fit-twelmin u fil-kostumi tagħna. Hemm bżonn naħdmu l-koll bil-kelma ta' thegħiġ għat-tajeb u ta' kundanna għall-ħażen, bl-eżempju ta' haġja aħjar, u aktar faċilment bit-talb tagħna, biex insalvaw lil Malta u lid-dinja.

Il-Kappillan.

IL-FESTA TA' MARIJA ANNUNZJATA 1973

minn Gwido Borg

INTERESS KBIR U ENTUŻJAŻMU QAWWI. HEKK BISS JISTA' WIEHD IFFISSER L-ATTIVITA' MHEGGA LI DEHRET WAQT IL-PREPARAZZJONI GHALL-FESTA TA' MARIJA ANNUNZJATA.

Sa minn hmistax qabel il-fustuni tad-dawl kienu kważi kollha lesti waqt li l-antarijoli, pedestalli, u armar iehor malajr sabu posthom biex isebbhu t-toroq. Din is-sena wkoll l-istatwi tqiegħdu aktar kmieni mis-soltu, u l-pavaljuni tat-triq prinċipali mahdumin mis-Sur Kalcidon Micallef malajr taw dehra għda lit-triq ta' quddiem il-Knisja. Għall-ewwel darba l-piramida tal-kampnar kif ukoll il-gwarniċa ta' fuq il-balavostar u l-gwarniċun, giet armata bid-dawl elettriku taht id-direz-zjoni tas-Sur Lino Borg megh-jun mis-Sur Kalcidon Micallef, Karmenu Micallef u Michael Micallef. Id-dilettanti tan-nar immexxja mis-Sur Valentino Azzopardi kellhom il-murtali (fil-parti l-kbira tagħhom tal-kulur) lesti wkoll.

L-għaqda u l-imhabba kbira li teżisti bejn id-dilettanti din is-sena kienet fl-aqwa tagħha. Gaj wiehed ta' nies jahdmu flimkien iżda kulhadd fuq xogħlu. Min igorr, min jerfa', min iwahhal. It-tfal ukoll ippruvaw jagħtu daqqa t'id. Min ma jahdimx, ihares u jghid kelma ta' tifhir għal dawn il-haddiema li mhux biss ma jithallsux ta' xogħolhom iżda talli wara tant sagrificcju saħansitra johorgu l-flus mill-but. X'aktarx li Hal Balzan hu l-uniku rahal f'Malta fejn id-dilettanti tal-festa jagħmlu u jahdmu kollox b'xejn. Huma stess ukoll, immex-xjin mis-Sur Abraham Muscat għan-naha ta' fuq u mis-Sur Charles Chetcuti għan-naha t'isfel, jagħmlu sagrificcji kbar biex iduru bieb bieb kull nhar ta' Hadd sabiex jiġbru l-flus għall-festa.

Meta wiehed ikun veru dilet-tant ma jiehux hsieb li jarma biss l-armar iżda jiehu hsieb ukoll l-istess armar u joqghod attent halli ma jitmerrirx, jikkisser, jew jintlel. Hekk jagħmlu d-dilettanti Balzanin; jahdmu s-sena kollha biex jipprer-servaw dak l-armar li jgajjem tant entuzjażmu fost in-nies qabel il-festa. Imma kemm hawn nies li jafu b'dan ix-xogħol!

Mhux ta' b'xejn mela li hekk kif lejlet il-festa bdiet nieżla xita, id-dilettanti bdew jinkwetaw. Żgur li dak il-hin mohhom haseb fil-armar imxarrab, l-aktar l-istatwi — statwi li ilhom mahdumin tlieta u sebghin sena. F'xita bil-qiel l-istatwi bdew jitniżżlu waħda waħda u jitqiegħdu f'posthom fil-knisja ta' Santa Marija u fil-Każin tal-Banda 'San Gabriel'. Mad-dilettanti ngħabru oħrajn biex jagħtuhom daqqa t'id, u deħru wkoll xi oħrajn li kienu ilhom ma jarmaw għall-festa żmien twil. Kulhadd ixarrab għasra iżda l-istatwi ma għalhomx hserat kbar.

Dak in-nhar ta' lejlet il-festa l-aktar fil-għaxija kulhadd kien imdejjaq u hargu l-avviżi fuq ir-Rediffusion li l-festa thassret. Qajjlet ta' nies bdew jingħabru l-hawn u l-hinn jikkellmu dwar ix-xita. Il-murtali tal-kulur ma nharqux u xi għv-notti ngħabru madwar l-irdieden biex jippruvaw jaharquhom, imma kollha kienu mxarrbin għasra u ma qabdux. Ix-xita hassret l-entuzjażmu kollu u x'aktarx li kieku kien bnazzi kien ikun hawn folol kbar ta' nies mhux hażin, iżda li kien kien u kulhadd kellu jmur lejn daru bil-kwiet.

L-għada l-ajru sebah bnazzi u kollox sar kif kien ipplanat. Id-dilettanti hadu gost u tbi-smu filwaqt li mal-baned u ċ-ċapċip tan-nies ġew mahruqa aktar minn mitt murtal tal-ku-

NIFIRHU LIL . . .

Dun Gwann Dimech, qassis mill-Parroċċa tagħna, għadu kemm inhatar Kappillan Magis-trali ta' l-Ordni Sovran Militari Ospidaliier ta' San Gwann ta' Ġerusalem, ta' Rodi u ta' Malta. L-investitura saret nhar il-Gimgha, 7 ta' Settembru, fil-Kon-Kattidral ta' San Gwann, minn Mons. Arcisqof.



Din l-aħbar ferrhitna hafna għax nafu kemm dan is-sacer-dot huwa wiehed habrieki. Min-barra l-hidma tiegħu pastorali fil-Parroċċa tagħna, huwa wkoll Direttur Spiritwali fil-iskejjel tal-Gvern. Huwa għamel żmien ukoll organista tal-Parroċċa u President tal-Kunsill Parrok-kjali ta' Hal Balzan. Dun Gwann qiegħed jagħmel ukoll biċċa xogħol siewja hafna bil-li qiegħed jikteb l-istorja ta' Hal Balzan. Din l-istorja huwa qiegħed jippubblikaha f'forma ta' artikoli f'din il-gazzetta.

lur. Meta kulhadd ingħabar f'da-ru, għal hafna nies il-festa kienet għaddiet imma mhux hekk għad-dilettanti! Id - dilettanti l-għada riedu jgħumu u jżarmaw l-armar u jstivawh f'postu. Nistgħu ngħidu li sal-għada tal-festa kollox kien żarmat u t-toroq regħgu deħru vojta.

Hekk kif kollox kien lest bdew jiġu diskussi idejat godda għat-tiżjin ta' festa oħra. Waħda minnhom hija li jsiru sett pavaljuni tad-drapp għat-triq prinċipali ta' quddiem il-Knisja. Jekk din l-ideja tirnexxi jew le ma jiddependix mill-entuzjażmu tad-dilettanti, għax nafu li għandhom biżżejjed, imma mill-ġenerożità tal-Balzanin shabhom.

Filwaqt li niringrazzjaw lil dawki kollha li hadmu u stinkaw biex il-festa ta' Marija Annun-zjata rnexxiet bis-sollennità ta' l-imghoddi, nitolbu lil Marija Annunzjata biex itlob lil Bin-ha Ġesù jixhet fuqhom il-barka tiegħu u jkabbar fihom l-entuz-jażmu li għandhom għall-festa għażiża tagħna.

KOMPETIZZJONI BIL-PREMJU

Tfal.

Dan hu r-ritratt tal-lapida li hemm imwahnha mal-hajt tal-Każin tal-Banda 'San Gabriel'. Din tfakkar lin-natura-lista Professur John Borg, wild Balzani. Kull ma għand-kom tagħmlu hu li tharsu lejha sewwa u tkunu kapaċi ttrrispondu dawn il-mistoqsijiet li ġejjin:



1. Lil min tfakkar din il-lapida?
2. Fejn twieled il-Professur John Borg?
3. F'liema sena twieled il-Prof. John Borg?
4. Min poggieha din il-lapida?
5. Meta giet imqiegħda din il-lapida?

Ibagħtu t-twegħibiet tagħkom f'envelop magħluq u ndirizzawh lil-Każin tal-Banda 'San Gabriel', jew impustawh intom stess fil-'letterbox' ta' l-istess każin. Fuq l-envelop iktbu biss KOMPETIZZJONI. Tinsewx tniżżlu fuq il-karta l-isem u l-indirizz tagħkom. Għandkom żmien sas-Sibt, 27 ta' Ottubru, 1973.

It-twegħibiet tal-kompetizzjoni ta' l-aħhar hargha huma:

1. Fis-sena 1868; 2. Mastru Salv Dimech; 3. Ta' l-injam;
4. Il-Madonna u l-Arkanġlu Gabriel; 5. Fil-25 ta' Marzu.

Ir-rebħieħ tal-kompetizzjoni huwa Raymond Pace li joqghod 'St. Anthony' Flat 1, Triq l-Annunzjata, Hal Balzan. Il-premju ta' nofs lira nieħdu hsieb nibagħtuhulu.

MILL-UFFIĊĊJU PARROKKJALI

Nifirhu bil-membri godda tal-Parroċċa

Dorianne-Charmaine Baldacchino, bint Alfred u Josephine, fil-5 ta' Lulju.

Alexis-Karl Cachia, bin Alexander u Carmen-Victoria, fil-10 ta' Lulju.

Ruth-Graziella Vassallo, bint Joe u Stella, fit-12 ta' Lulju.

Sandro Sciberras, bin Paul u Rose, fil-15 ta' Lulju.

Frances Christine Grima, bint Norman u Christine, fil-24 ta' Lulju.

Rachel-Helen Aquilina, bint John u Ruth, fil-31 ta' Lulju.

Carolyn Cassar Reynaud, bint Alfred u Diana, fis-7 ta' Awwissu.

Ivan Borg, bin Charles u Pauline, fis-17 ta' Awwissu.

Duncan Abela, bin Anthony u Gertrude, fid-19 ta' Awwissu.

Żwiġijiet li saru fil-Parroċċa

Frans Caruana u Marija Chetcuti, fis-7 ta' Lulju.

Joseph-Anthony Agius u Agnes Borg, fil-21 ta' Lulju.

Philip-James Shawyer u Valerie Falzon, fil-21 ta' Lulju.

Charles Degiorgio u Carmen Camilleri, fit-28 ta' Awwissu.

Nitolbu għall-parruċċani li hallewna

Manwel Grech, fid-9 ta' Lulju.

Pauline Pullicino, fis-17 ta' Lulju.

Maria Gauci, fil-25 ta' Lulju.

Maria-Assunta Cassar, fid-29 ta' Lulju.

Annunziata Micallef, fid-19 ta' Awwissu.

ROKNA GHAT-TFAL

Għeżiż tfal,

Spiss tisimghu min isemmi l-kelma "vandalizmu" u forsi qatt ma thajjartu tistaqsu xi tfisser. "Vandalizmu" ġejja mill-kelma "vandal", li dawn kienu nies li kull fejn jidhlu jkissru, jfarrku, joqllu, u jagħmlu kull hsara li tigi għal idej-hom.

Għalkemm dawn in-nies m'għadhomx jeżistu, iżda għem-milhom mhux l-ewwel darba li jkun ikkupjat mhux biss mill-kbar u ż-żgħażaġh iżda hafna drabi miż-żgħar ukoll.

Hawn xi tfal bniet u subien, li kull fejn jidhlu u f'kull post li jmorru ma jkunux kuntenti jekk ma jagħmlux xi hsara jew xi vendikazzjoni.

Jekk jidhlu f'xi ġnien iridu jaqtgħu l-fjuri u l-frott bl-ad-doċ. Jekk jidhlu f'kaxxa tat-te-lefon iridu jew iqattgħu l-kteb li jkun hemm jew ihassru l-kaxxa tal-flus b'mod li ta' waraj-hom ma jkunx jista' jċempel hu wkoll. Jekk ighaddu minn hdejn dar miżbugħa għid ma jkunux kuntenti qabel ma jhażzu mal-ħitan tagħha. Jekk qegħdin l-is-kola ma jafux iżommu bank nadif u jleqq iżda jridu jhażzu fu-qu jew jonqxu isimhom bix-xaf-ra.

Dan kollu juri nuqqas ta' edu-kazzjoni, ta' mhabba, u ta' ġus-tizzja. Min hu edukat żgur li qatt ma jagħmel hsara apposta; min ihobb jagħmel biex l-oħrajn igawdu wkoll bħalu; u min hu ġust jaf li kull hsara ma tis-sewwiex jekk mhux bil-flus, għalhekk jibza' u jindokra l-hwejjeġ ta' haddieħor.

Meta nafu kemm hawn għaq-diet li qed jahdmu biex iżommu Malta nadifa u sabiha, u meta ta' spiss naraw kemm johrog flus il-Gvern biex ihajjar lit-turisti biex jiġu Malta, imissna aħna wkoll naħdmu biex art twelidna jibqa' jisthoqqilha l-isem ta' 'Fjur tad-Dinja'. Dan nagħmluh billi mhux biss ma nkabbrux il-hsara aħna, iżda meta naraw lill-oħrajn jagħmlu l-vandalizmu nkunu kuraġġużi li nwaqqfuhom u nikkoreġuhom.

Għalhekk, tfal għeżiż, qisu li kull fejn tmorru u kull fejn tidhlu tkunu ta' eżempju tajjeħ għall-oħrajn billi mhux biss ma tagħmlux hsara, iżda tagħmlu minn kollox biex tnaqqsu l-hsara ta' l-oħrajn. B'hekk tkunu veri tfal li thobbu 'l pajjiżkom u tagħmlu unur lil Malta.

FOR

WHITER

WASH

SPEL

F'għeluq il-HAMSIN SENA mill-Pussess ta' DUN FRANCESCO SAVERIO ZAHRA bhala KAPPILLAN ta' HAL BALZAN

minn VALENTINO MUSCAT

ID-19 T'AWWISSU TA' DIN IS-SENA KIEN GħELUQ IL-HAMSIN SENA, JEW AHJAR IL-GUBLEW TAD-DEHEB, TAL-PUSSESS TAL-KAPPILLAN DUN FRANCESCO SAVERIO ZAHRA, ILLUM MONSINJUR ZAHRA.

Kien il-Hadd 19 t'Awwissu 1923 meta fost il-ferh tal-Balzanin Dun Francesco Saverio Zahra dahal fil-knisja parrokkjali tagħna sabieħ jiehu pussess tagħha mill-Monsinjur Vigarju ta' Monsinjur Dun Mauro Caruana, Isqof ta' Malta, Arċisqof ta' Rodi.

Dun Francesco Saverio Zahra beda l-hidma sacerdotali tiegħu fil-knisja parrokkjali ta' San Gejtanu tal-Hamrun. Wara mbagħad għe mahtur vigarju tal-knisja ta' San Bastjan li allura kienet viċi-parroċċa tal-parroċċa ta' San Gorg ta' Hal Qormi, minn fejn għe nominat kappillan ta' Hal Balzan biex jimla l-post vagant li halla l-mejjet Kappillan Dun Amabile Sisner, Bormliż.



DUN F.S. ZAHRA
(Ritratt gentilment misluf mill-Kumitat tal-Każin 'Marija Annunzjata')

Dun Francesco Saverio Zahra dam jamministra l-parroċċa tagħna sa Novembru 1949 meta għe nominat monsinjur tal-Katidral Metropolitani ta' Malta.

Matul dawn is-sitta u għoxrin sena bhala kappillan tal-parroċċa tagħna, Dun Francesco Saverio hadem bla heda għall-għid spiritwali u materjali tal-Balzanin kollha. Kien xogħol li rrikjeda saġġi u mhux zghar meta wiehed jiftakar li Dun F.S. Zahra l-kappillan kien għal żmien twil mghejjun minn sacerdot wiehed biss li kien joqgħod fil-parroċċa. Wara mbagħad kien mghejjun minn sacerdot ieħor, jiġifieri miegħu kellu żewġ sacerdoti biss. Meta faqqgħet il-gwerra, f'Gjunju 1940, il-hidma tal-Kappillan Zahra kellha tizzied bil-bosta billi l-popolazzjoni ta' Hal Balzan, li dak iż-żmien kienet tlietliha ma' l-elf ruh, issa kienet kibret bil-bosta u saret fuq is-sitt elef ruh bin-numru kbir ta' rifugjati li ġew jistkennu mill-qilla tal-gwerra fir-rahal tagħ-

na. Ma' dawn ir-rifugjati kienu ġew għadd kbir ta' sacerdoti li l-Kappillan Zahra sab fihom għajjuna kbira fil-hidma spiritwali tal-parroċċa.

Jekk il-Kappillan Zahra hadem hafna fil-qasam spiritwali tal-parroċċa tagħna, ma baqax lura fil-hidma tiegħu fil-kamp materjali, b'mod speċjali f'dak li hu abbelliment tat-tempju tagħna. Malli sar kappillan ta' Hal Balzan sab li l-kumitat tal-Każin 'Marija Annunzjata' kien qed jiġbor għal sett qniepen godda. Kien hu li għen hafna lil dan il-kumitat billi kien tahom is-sigġijiet tal-knisja li l-qliġ tagħhom kien imur għall-fond tal-qniepen, li ġew imberka f'Marzu 1925 minn Mons. Isqof Dun Mauro Caruana.

Matul il-karriera tiegħu bhala kappillan tagħna, Dun F.S. Zahra ha hsieb jagħmel bosta u bosta opri sbieħ. Kien f'April 1930 meta l-vara ta' Marija Santissima Annunzjata għet irrestawrata, indurata, u sgraffita mill-għid bil-hidma tiegħu, u xi snin wara għamel il-bankun sabih li għandna llum. Fost il-bosta opri li għamel il-Kappillan Zahra, ta' min iġid li kien hu li għamel id-damask għid tal-pilastru magħguri flimkien mal-fond tal-kwadri tal-kor u l-bieċa l-kbira tal-friz. U qabel halla l-kariga tiegħu ta' kappillan halla l-fondi b'leħen isir id-damask tassitt pilastru tal-korsija. Il-Kappillan Zahra għamel ukoll zuntier għid tal-konkrit, jiġifieri għamel il-balavostar għid u l-koppli ta' fuqhom u kesa l-baži u s-soprabank ta' fuq il-balavostar, kif ukoll kesa u abbellixxa ż-żewġ pedestalli ta' l-Anglu u tal-Madonna li jinsabu fid-dhul taz-zuntier.

Kien hu wkoll li lesta l-fondi għall-paviment tar-rham tal-knisja tagħna li mhabba xi ċirkustanzi tqiegħed mill-kappillan ta' warajh, Dun Ġużep Minuti. Kien il-Kappillan Zahra li hadem u habrek b'leħen saret il-qanpiena l-kbira li waslet Malta minn Franza f'Novembru 1948. Din il-qanpiena tghaxxaq u thenni bid-daqq helu tagħha mhux biss lill-Balzanin iżda lil kull min jisma' l-lehen helu tagħha. Il-Kappillan Zahra għamel ukoll ċimiterju għid li jgħib l-isem "Ċimiterju tas-Salib", sabieħ il-Balzanin li ma jibqgħux ma' huthom hajjin ma jibegħdux minn taht il-mant li l-Patrana tagħna tifrex fuq ir-rahal tagħna. Daċ-ċimiterju l-Kappillan Zahra għamlu mill-flus li faddal mill-għir tal-knisja u b'hekk ma nteressa xejn lill-poplu Balzani.

F'il-waqt li nagħtu prosi lill-Kappillan Dun Francesco Saverio Zahra għal dak kollu li għamel għall-parroċċa tagħna, nitolbu li Alla jagħti għomor twil b'leħen igawdi l-mistrieħ li tant jisthoqqlu.

Kien il-Hamis, 22 ta' Ottubru 1903. Kien il-habta tat-tmienja ta' fil-ghaxija. Kulhadd tista' tghid kien migbur f'daru, biex wara l-fatra ta' fil-ghaxija jgħidu hames posti Rużarju u jidhlu jorqdu wara ġurnata xogħol. Fir-rahal kien kollox skiet, Biss fil-Każin 'L'Annunziata', li dak iż-żmien kien il-każin wahdieni f'Hal Balzan, kien għad hemm xi rġiel iqatgħu siegħa żmien: uħud kien qed jaqraw, oħrajn kienu qed jilagħbu l-karti, filwaqt li oħrajn kienu medhjin jaħdmu l-bombi u l-murtali għall-festa. (1) Iżda ftit kellha ddum dik l-atmosfera ta' hemda li kienet issaltan fil-każin, u fir-rahal.

Fid-daqqa u l-hin, bla ma hadd intebah kif u l-ghala, it-tahlita tal-putassa li kellhom f'idejhom hadet in-nar u tajret kulm hemm. Instemgħet splużjoni qawwiya li heżzet u rieghdet id-djar kollha ta' Hal Balzan, u li saħansitra nhasset ukoll mill-irhula tal-qrib. L-isplużjoni kienet hekk kbira li whud hasbu li nfethu bwieb is-sema u li xxaqet l-art u wasal l-aħhar tad-dinja — hekk id-deskriviet il-ġrajja "The Daily Chronicle" tas-Sibt 24 t'Ottubru 1903.

Il-Balzan kollha hargu minn djarhom jaraw x'għara, u bdew gejjin ukoll nies mill-irhula ġirien tagħna. Mit-triq ta' quddiem il-Knisja, għax hemm kien il-Każin 'L'Annunziata', imiss sewwasew mad-dar tal-kappillan, dehret tlegha shaba sewda ta' trab u duħħan li bdiet tinfix fuq ir-rahal kollu. Il-każin kien sar herba. Iżda x'kien sar minnhom dawk l-irġiel li kienu ġewwa l-każin? Hsieb il-Balzanin kien fihom. Ma' l-isplużjoni, dawn ikoll għamlu lillithom sabieħ jgħru lejn il-bieb ta' barra: uħud irnexxielhom joħroġu qawwi u shah, oħrajn wegħu hafif, Raġel minnhom, l-istess splużjoni sabittu mal-koxxa tal-bieb, iżda rnexxielu jehlsha. (2)

Ma helsuhix, iżda, dawk li kellhom f'idejhom it-tahlita tal-putassa. Dawn kienu tlieta min-nies, u għandna naħsbu li kienu fuq ġewwa nett tal-każin. L-isplużjoni ġrat hekk f'hakka t'ghajin li ma tathomx ċans joħroġu, u baqghu hemm mirduma; magħhom intradam ukoll ieħor li kien f'kamra oħra. Dawn l-imsejtna kienu Paolo Muscat ta' 26 sena, Antonio Falzon ta' 30 sena, Valentino Debono ta' 40 sena, u Giuseppe Muscat ta' 16-il sena. Il-Balzanin qalbiena li marru jagħtu l-għajjuna fis dahlu fil-każin nofsu mwaqqa', u wara hafna sogru u tahbit irnexxielhom jaqilghu l-ġisma sfigurati ta' l-erba' vittmi minn taht hafna ġebel u terrapien. Il-gisem ta' wiehed minnhom kien kważi mahruq għal kollox. (3) Skond ir-rapport ta' "The Daily Malta Chronicle", il-kadavru ta' Giuseppe Muscat sabuh l-ghada, il-Gimgha, fl-erbgha w nofs ta' fil-ghaxija. Vittma oħra ta' l-isplużjoni kien Pio Muscat ta' 16-il sena, li miet fid-dar tiegħu l-ghada fis-sagħtejn ta' wara nofs in-nhar. (4)

It-tragedja ma tifaqf hawn. L-isplużjoni għamlet hsara wkoll liż-żewġ djar li kienu jmissu mal-każin u li wahda minnhom, kif għedna, kienet tal-kappillan, li dak iż-żmien

DIZGRAZZJA TAN-NAR

(B'tifkira ta' dawk li hallew hajjithom fid-dizgrazzja tan-nar li ġrat f'Hal Balzan sebgħin sena ilu)


minn Carmel Bezzina, B.A.

MIN IZUR IĊ-ĊIMITERJU TAGħNA, FIL-WIED TA' HAL BALZAN, JILMAH L A P I D A MWAHLA MAL-HAJT TAX-XELLUG HEKK KIF JERSAQ QIRIB IL-KAPPELLA. DIN L-IRHAMA, LI TINSAB KEMM XEJN MOHBIJA MIL-LIEDNA LI XXEBILKET MADWARHA, TWAH-HLET FIT-22 TA' OTTUBRU 1953 BL-INIZJATT IVA TAL-KAZIN 'SAN GABRIEL' SABIEX TFAK. KAR GRAJJA TA' QSIM IL-QALB LI KIENET LAQTET LIR-RAHAL HAMSIN SENA QABEL.

kien il-mibki Dun Amabile Sisner. Ma' l-isplużjoni, xi ġebel mis-saqaf tal-każin waqghu fuq il-bejt tal-kappillan, iġġarrfet parti mis-saqaf, u wahda minn hutu l-bniet, Concetta. Sisner ta' 36 sena, baqgħet mejta tal-kolp. Oħtu l-oħra, Rosina ta' 39 sena, wegħgħet gravi. B'xorti tajba, il-kappillan ma grahu xejn, minkejja li ma kienx bogħod wisq minn hutu. (5)

Id-dar tan-naħa l-oħra tal-każin theżzet u niżlu xi soffa wkoll. Taħthom intradmet Annunziata Muscat ta' 45 sena, iżda sabet 'il żewġha li helisha minn taht il-ġebel. Hija ġarrbet griehi f'daharha u f'sidirha. (6) Minbarra din Annunziata Muscat u Rosina Sisner, insibu għadd ta' nies li ntlaw fuq id-dizgrazzja. Fost dawk li ndarbu, jissemmew Francesco Muscat ta' 15-il sena, Pasquale Muscat ta' 16-il sena, Giuseppe Tanti ta' 23, Carmelo Sammut ta' 40 sena, Giuseppe Sammut ta' 25, u Carmelo Sammut ieħor ta' 15-il sena. (7)

Mingħajr telf ta' żmien, il-vittmi li nstabu u dawk li ndarbu gravi malajr ittiedu lejn l-Isptar Centrali fil-Furjana sabieħ issirihom il-kura meh-tieġa. L-ġisma tal-mejta kellha ssirihom l-awtopsja mill-Magistrat Dr. G.B. Mifsud. L-istess Magistrat, l-ghada li gara l-każ, fetah inkjesta sabieħ tistharreg sew il-kawżi ta' din id-dizgrazzja (8) li, kif qalet il-gazzetta "Il-Poplu Malti" tas-Sibt 24 t'Ottubru 1903, "bhalla ma niftakru qatt li instemgħet f'Malta".



Il-Gimgha, eluf ta' nies minn kull rokna ta' Malta bdew gejjin Hal Balzan sabieħ jaraw il-post tad-dizgrazzja. (9) Iżda għall-Balzanin kien jum ta' luttu, jum li fih id-dell tal-mewt kien jinħass tqil fuq ir-rahal kollu. L-ghada, is-Sibt, sar il-funeral ta' dawn il-vittmi msejtna. Fl-ghaxra ta' fil-ghodu ndifnet Concetta Sisner fiċ-ċimiterju ta' l-Addolorata. Siegħa wara, hames twiebet deħru hierġa fuq l-idejn mill-kamra mortwarja ta' l-Isptar Centrali fost il-biki u l-lifq ta' hafna graba u hbieb. Għall-habta tal-hdax, il-hames karrijet bl-ġisma fuqhom bdew jithamru bil-mod il-mod fi triqthom lejn Hal Balzan. Warajhom kien hemm għadd kbir ta' karrozzini u nies oħra li hadu sehem fil-funeral bil-mixi. (10) Hekk kif qorbu lejn ir-rahal bdew jinstemgħu l-tokki kieba tal-qniepen gejjin mill-Knisja Parrokkjali ta' l-Annunzjata. It-triq il-kbira u z-zuntier tal-

Knisja kienu mahnuqa b'folok kbir ta' nies. Hal Balzan kollu hareġ bi hgaru sabieħ isellem għall-aħhar darba lil dawn ulied ir-rahal li hallew hajjithom ihabirku għall-festa għażiża tal-Lunzjata. Malli l-funeral rifles ir-rahal kien hemm xeni ta' qsim il-qalb li bil-mod tiddekrivihom bil-kitba: biki, xegħir, għajjat, twerziq, u lifq; nisa, irġiel, u tfal irossu fuq xulxin sabieħ jaraw għall-aħhar darba l-fdalijiet tal-gheżieħ tagħhom. It-twiebet fis ġew imdahħla fil-Knisja; hemm saret quddiesa solenni 'praesente cadavere' u wara saret id-difna fl-istess Knisja. Antonio Falzon u Giuseppe Muscat indifnu fil-qabar numru 78, Paolo Muscat u Valentino Debono fin-numru 79, u Pio Muscat għe midfun fil-qabar 31. (11)

Għar-rahal, din id-dizgrazzja ma kenitx tisser biss it-telfa ta' hames zghazagh fl-aqwa tagħhom. Kienet tisser ukoll li hames familji jew iktar kienu se jbatu l-ġuħ fi żmien meta l-faqar f'Malta kien xi haġa tal-ghaġeb u meta l-mexxija ma kenitx għadhom holmu bl-għaj-nuniet soċjali li għandna llum. B'leħen tagħad, fost dawk li tlefu hajjithom u li ndarbu serjament kien hemm uħud li kienu rġiel tal-familja. Iżda Alla fil-providenza tiegħu qatt ma halla l-hadd imut bil-ġuħ u dejjem ftakar fil-magħkusin. Fir-rahal beda jsir għir għall-familji tal-vittmi, u l-Kappillan Sisner kien minn ta' quddiem nett li ta l-għajjuna tiegħu.

Barra dan, il-Kumitat tal-Banda Cittadina 'La Vallette', li dak iż-żmien kellha bhala president lill-Avukat G. Adami, gietu l-ideja sabiha li jagħmel kunċert mużikali li d-dhul tiegħu jmur għall-familji tal-vittmi tad-dizgrazzja ta' Hal Balzan. (12) Il-programm sar fil-gonna ta' l-Argotti nhar il-Hadd, 15 ta' Novembru 1903. Id-dhul kien ta' 27 lira sterlina, li ma kenitx somma kerha dak iż-żmien. (13)

Haqqha tifhir ukoll il-kumpanija teatrali 'L-Indipendenza' li l-Hadd ta' wara, 22 ta' Novembru, għamlet reċta sabiha fit-Teatru Manoel sabieħ tghin lill-familji Balzanin. Is-Sur Arpa, sid il-Manoel, ta s-sehem tiegħu wkoll billi offra b'xejn it-teatru; u s-sinjuri Cousins u Lapira ma naqsux li jghinu wkoll: ta' l-ewwel ta' b'xejn il-programmi, u l-ieħor il-parrokkli. B'hekk kien hemm profit ta' 22 lira, 13-il xelin, u disa' soldi, li s-Sur Arpa pprezentahom lill-Kappillan Sisner. (14)

Ma ninsewx niftakru f'dawn il-vittmi msejtna fit-talb tagħna, l-aktar meta f'Novembru nżuru ċ-ċimiterju tagħna u nilmhu dik l-irhama li fuqha hemm minquxa ismijethom.

- (1) "The Daily Malta Chronicle" — 24.X.1903.
- (2) Ibid.
- (3) "Malta" — 23.X.1903.
- (4) Registru Parrokkjali — Liber Defuncti IV.
- (5) "The Daily Malta Chronicle" — 24.X.1903.
- (6) "Malta" — 23.X.1903.
- (7) Ibid.
- (8) "The Daily Malta Chronicle" — 24.X.1903.
- (9) Ibid.
- (10) Ibid. — 26.X.1903.
- (11) Registru Parrokkjali — Liber Defuncti IV.
- (12) "Malta" — 29.X.1903.
- (13) "Il-Poplu Malti" — 21.XI.1903.
- (14) Ibid. — 5.XII.1903.

STARLETS

284, HIGH STREET, BALZAN
STATIONERY, TOYS, PAPER BACKS,
NEWSPAPERS AND CIGARETTES

Telephone: 41644